

ኢሳይያስ 9

- 2 እቲ ኣብ ጸልማት ዚመላለስ ህዝቢ ዓብዪ ብርሃን ረኣየ፡ ነቶም ኣብ ምድሪ ድነ ሞት ዚነበሩውን ብርሃን ኣብርሃሎም።
- 3 ነቲ ህዝቢ ኣብዛሕካዮ፡ ንሓገሶም ከኣ ኣዕቤኻዮ፡ ከምቲ ሓገሶን ቀውዕን ከምቲ ምርኮ ኺማቐሉ ኸለው ዚሕገሱን፡ ከምኡ ኣብ ቅድሜኻ ይሕገሱ።
- 4 ነርዑት ጸሩን ንበትሪ መንኲቡን ንሰላዕ ገፋዒኡን ከም ብመዓልቲ ሚድያን ጌርካ ሰበርካዮ።
- 5 ሰብ ኣብ ውግእ እተዐጥቆ ዘበለ ኣጽዋርን፡ ብደም እተዐለሰ ኸዳንን ኪነድድ፡ ሓዊ ድማ ኪበልዖ እዩ።
- 6 ሕጻን ተወሊዱልና፡ ወዲ ተውሂብና እዩ እም፡ እቲ ግዝኣት ከኣ ኣብ መንኲቡ እዩ፡ ስሙውን ግሩም፡ መካር፡ ብርቱዕ ኣምላኽ፡ ኣቦ ዘለኣለም፡ መስፍን ሰላም ኪስመ እዩ።
- 7 ብፍርድን ብጽድቅን ካብ ሕጂ ኸሰዕ ዘለኣለም ምእንቲ ኺጽንዓን ኬቐሚንሲ፡ ኣብ ዝፋን ዳዊትን ኣብ መንግስቱን ዕቤት ግዝኣቱን ሰላሙን መወዳእታ የብሉን። ቅንኣት እግዚኣብሄር ጐይታ ሰራዊት ነዚ ኺገብር እዩ።

1ይ ዮሐንስ 4

- 7 ኣቱም ፍቁራተይ፡ ፍቕሪ ኻብ ኣምላኽ እያ እም፡ ንሓድሕድና ንፋቕር። ዜፍቕር ዘበለ ኹሉ ኻብ ኣምላኽ እተወልደ እዩ፡ ንኣምላኽውን ይፈልጦ እዩ።
- 8 ኣምላኽ ፍቕሪ እዩ እም፡ እቲ ዘየፍቕር ንኣምላኽ ኣይፈልጦን እዩ።
- 9 ኣምላኽ፡ ብእኡ ምእንቲ ብህይወት ክንነብር ኢሉ፡ ነቲ ሓደ ወዱ ናብ ዓለም ብምልኣኹ፡ እታ ፍቕሪ ኣምላኽ ንኣና በዚ ተገልጾትልና።
- 10 ኣምላኽ ባዕሉ ስለ ዘፍቀረና፡ ብናይ ሓጢአትና መተዓረቂ ኪኸውን ኢሉ ድማ ወዱ ስለ ዝሰደደልና እዩ እምበር፡ ንሕና ንኣምላኽ ስለ ዘፍቀርናዮ ኣይከኣን። እታ ፍቕሪ በዚ እያ።
- 11 ኣቱም ፍቁራተይ፡ ኣምላኽ ከምዚ ገይሩ ኻብ ኣፍቀረናስ፡ ንሕናውን ንሓድሕድና ኸንፋቕር ይግብኣና እዩ።

ወ. ዮሐንስ 1

- 1 ቃል ብመጀመርታ ነበረ፡ እቲ ቃል ድማ ኣብ ኣምላኽ ነበረ፡ እቲ ቃልውን ኣምላኽ ነበረ።
- 2 እዚ ብመጀመርታ ኣብ ኣምላኽ ነበረ።
- 3 ብእኡ ኹሉ ኹነ፡ ካብቲ ዝኹነ ዘበለ ድማ ብዘይ ብእኡ ዝኹነ የልቦን።
- 4 ህይወት ኣብኡ ነበረት፡ እታ ህይወት ከኣ ብርሃን ሰብ ነበረት።
- 5 ብርሃንውን ኣብ ጸልማት የብርህ፡ ጸልማት ግና ኣይሓዞን።
- 6 ዮሃንስ ዝስሙ ሰብኣይ ካብ ኣምላኽ ተልኢኹ ተንስኤ።
- 7 ኩሎም ብእኡ ናብ እምነት ምእንቲ ኺበጽሑ፡ ብዛዕባ ብርሃን ኪምስክር ንሱ ንምስክር መጸ።
- 8 ብዛዕባ ብርሃን ደኣ ኺምስክር መጸ እምበር፡ ንሱስ ብርሃን ኣይነበረን።
- 9 እቲ ንነፍሲ ወከፍ ሰብ ዜብርህ ብርሃን ሓቂ ናብ ዓለም ይመጽእ ነበረ።
- 10 ኣብ ዓለም ነበረ፡ ዓለምውን ብእኡ ኹነት፡ ዓለም ግና ኣይፈለጠቶን።
- 11 ናብቶም ናቱ መጸ፡ እቶም ናቱ ኸኣ ኣይተቐበልዎን።
- 12 ነቶም እተቐበልዎ ዘበሉ ኹሎም ብስሙ ንዚኣምኑ ግና ውሉድ ኣምላኽ ኪኹኑ መሰል ሃቦም።
- 13 ንሳቶም ከኣ ካብ ኣምላኽ እምበር፡ ካብ ደም፡ ወይ ካብ ፍቓድ ስጋ፡ ወይ ካብ ፍቓድ ሰብኣይ ዘይተወልዱ እዮም።
- 14 እቲ ቃል ስጋ ኹነ፡ ጸጋን ሓቕን መሊእዎ ኸኣ ኣባና ሓደረ። ክብረቱ ድማ ከም ክብሪ ናይቲ ሓደ ወዲ ነቦኡ ርኤና።